

Ko e 'Aho Ta'eoli 'o Petulikí

Na'e fu'u femo'uekina ma'u pē 'a e ongo ta'okete 'o Petulikí ke na va'inga mo ia.



Fai 'e Rebekah Jakeman
(Makatu'unga 'i ha talanoa mo'oni)

Na'e hoko 'a e talanoa ko 'ení 'i USA.

Na'e sio fakamama'u 'a Petulikí ki he 'aofi lolotonga 'ene tokoto fakaloloa 'i hono mohengá. Na'á ne ongo'i ta'eoli'ia. Kuó ne 'osi lau 'ene tohi fanga monumanú, punopuna 'i he tulempoliní, mo heka pasikala takai 'i honau feitu'ú. Ko e hā nai te ne lava 'o fai he taimi ní?

Na'e tu'u hake 'a Petulikí 'o lue ki he loki hono ta'okete ko Tanielá. Na'e 'eke ange 'e Petulikí, "Te ke fie va'inga nai mo au?"

Na'e tali ange 'e Taniela, "Kātaki he 'ikai te u lava. 'Oku fiema'u ke u ako." Na'e 'ikai pē ke to'o 'ene tokangá mei he tohi na'á ne laú.

Na'e ongo'i 'e Petulikí 'oku loto-mamahi. Na'e ako ma'u pē 'a Taniela. 'Oku 'ikai nai ke lava ia 'o mālōlō?

Sai pē. Na'e femo'uekina 'a Taniela, ka 'e lava pē ke kole 'e Petulikí ki hono ta'okete 'e taha ko Simioné. Na'e 'eke ange 'e Petulikí, "E lava nai ke ta va'inga? 'Oku ou ta'eoli'ia."

"'I kai lava ia he 'ahó ni. Te u 'alu au mo hoku ngaahi kaungāme'á." Na'e tui leva 'e Simione hono sāketí peá ne hū ki tu'a 'i he matapā 'i mu'á.

Na'e fu'u 'ita 'aupito 'a Petulikí! Na'e tā vave ange hono mafú. Na'e fu'u mo'umo'ua ma'u pē hono ongo ta'okete, ke va'inga mo ia. Na'á ne lele ki hono lokí 'o ha'aki mai 'a e matapaá.

Na'e fakakaukau 'a Petulikí, 'Oku 'ikai totonu ia!

Na'á ne fakapatū hono va'é peá ne tokoto loto-mamahi 'i hono mohengá. Na'á ne ongo'i 'oku ma'u hono fatafatá. Na'á ne ongo'i ta'eoli'ia 'aupito! Ka na'á ne fu'u ongo'i 'ita 'aupito ke fakakaukau ki ha me'a ke ne fai.

Na'á ne manatu'i leva ha me'a na'á ne ako 'i he akó. Na'e ako'i kinautolu 'e he'ene faiakó, 'e lava ke tokoni 'a e mānava lōloá ke nau ongo'i nonga.

Na'á ne pehē, "'Oku faingata'a ke fakalelei'i ha me'a 'i he taimi 'okú te ongo'i 'ita ai." Mahalo kapau na'e ongo'i nonga ange 'a Petulikí, 'e lava ke ne fakakaukau ki ha founga ke fakalelei'i 'aki 'a e palopalema 'o 'ene ongo'i ta'eoli'ia.

Ko ia na'e mihi'i lōloa 'e Petulikí 'ene mānavá. Pea ne toe mihi. Hili ha'ane toutou mihi'i 'ene mānavá, na'e 'ikai ke ne toe ongo'i 'oku ma'u 'a hono fatafatá. Ka na'e 'ikai pē ke ne 'ilo'i 'a e me'a ke fai.

Na'á ne tangutu hake 'o sio ki he fakatātā 'o Sīsū Kalaisí 'i hono holisí. Ko e hā nai e me'a 'okú Ne finangalo ke fai 'e Petulikí?

Na'e tū'ulutui hifo 'a Petulikí. Na'á ne pehē, "Tamai Hēvani, kātaki 'o tokoni'i 'a Taniela 'i he'ene ngaahi feinga akó. Tokoni'i 'a Simione ke fiefia mo hono ngaahi kaungāme'á. Pea tokoni'i ange mu'a au ke 'oua te u fu'u ongo'i ta'eoli'ia."

'I he 'osi e lotu 'a Petulikí, na'á ne ma'u ha fo'i fakakaukau. Na'á ne lele ki he loki 'o Tanielá.

"Taniela, 'e lava ke ta va'inga fakataha 'i ho'o 'osí?"

Na'e sio hake 'a Taniela mei he'ene tohi ki he uasi 'i he holisí. "Te u lava 'o ki'i mālōlō 'i he 'osi ha miniti 'e 30. Pea ta 'alu leva ki tu'a. Te ke fie fai ia?"


"'Io!" Na'e malimali 'a Petulikí peá ne lele foki ki hono lokí. Na'á ne ma'u ha ki'i tohi 'o e fanga monumanú fekau'aki mo e taiká na'á ne sa'i'a ke sio ki ai. Hili 'ene lau ia 'i ha ki'i taimi si'i, na'á ne va'inga 'aki ha 'ū poloka. Na'e 'ikai fu'u fuoloa, kuó na hū atu mo Taniela 'o 'alu ki he vao'akau ofi ki honau 'apí.

Na'e 'eke ange 'e Taniela, "Te ke fie va'inga tau 'i he vavaá pe va'inga ko ha ongo tangata fekumi 'i he vaoatá?"

Na'e talaange 'e Petulikí, "Fa'ahinga me'a pē. 'Oku ou fiefia pē au he lava ke ta feohi fakatahá. 'Oku laka ange ia 'i he ongo'i ta'eoli'ia."

Na'e mamali 'a Taniela. "'Oku fakafiefia ange 'a e va'inga mo koé 'i he ako ki ha sivi."

Na'e ongo'i fiefia 'a Petulikí 'i he'ene totolo mo Taniela 'i he musié. Kuo tokoni 'a 'ene ongo'i nongá ke ne fakakaukau lelei ange ai kae lava ke ne fakalelei'i 'ene ngaahi palopalemá. Pea kuo tokoni'i ia 'e he Tamai Hēvaní ke ne hoko 'o hangē ange ko Sīsū Kalaisí. Na'e hoko ia ko ha 'aho lelei mo'oni. ●



'O TA FAKATĀTA 'A LINH MY NGUYEN